



ಜಗದ್ಗುರು ಶ್ರೀ ವೀರಸಿಂಹಾಸನ ಮಹಾಸಂಸ್ಥಾನ ಮಠ

ಸುತ್ತೂರು ಶ್ರೀಕ್ಷೇತ್ರ, ನಂಜನಗೂಡು ತಾ|| ಮೈಸೂರು ಜಿಲ್ಲೆ||

ಚಿಂತೆಯ ಬಿಡಿ ಶಾಂತಿಯೆಡೆಗೆ ನಡಿ

ಪೂಜ್ಯ ಶ್ರೀ ಸಿದ್ಧೇಶ್ವರ ಮಹಾಸ್ವಾಮಿಗಳು

ಸುತ್ತೂರು, ಸೆಪ್ಟೆಂಬರ್-13 :ಮನುಷ್ಯ ಚಿಂತೆ ಬಿಟ್ಟು ಶಾಂತಿಯೆಡೆಗೆ ನಡೆದಾಗ ಸುಂದರ ಜಗತ್ತನ್ನು ಕಾಣಬಹುದು ಎಂದು ವಿಜಯಪುರದ ಜ್ಞಾನಯೋಗಾಶ್ರಮದ ನಿರಾಭಾರ ಚರಮೂರ್ತಿಗಳಾದ ಪೂಜ್ಯ ಶ್ರೀ ಸಿದ್ಧೇಶ್ವರ ಮಹಾಸ್ವಾಮಿಗಳು ಸುತ್ತೂರು ಶ್ರೀಕ್ಷೇತ್ರದಲ್ಲಿ ಪ್ರವಚನದಲ್ಲಿ ತಿಳಿಸಿದರು.

ಭರತಖಂಡ ಋಷಿ-ಮುನಿಗಳ ನಾಡು.ಸತ್ಯದರ್ಶಿಗಳು, ದಾರ್ಶನಿಕರು, ಮಹಾತ್ಮರು.ಅತ್ಯಂತ ಸುಂದರವಾದ ಜೀವನವನ್ನು ಸಾಗಿಸಿದ ಮಾಹಾನುಭಾವರು ಸಾವಿರಾರು ವರ್ಷಗಳ ಕಾಲ ಬಾಳಿ ಬದುಕಿದ ನಾಡು. ಅವರಲ್ಲಿ ಧನ ಕಡಿಮೆ, ಆದರೆ ಘನ, ಮನ ಸಂಪನ್ನರು, ಅವರ ಮನೆ ಚಿಕ್ಕದು ಮನಸ್ಸು ದೊಡ್ಡದು ಎಂದು ಬಸವಣ್ಣನವರು ವರ್ಣಿಸಿದ್ದಾರೆ. 'ಆತ್ಮ'ಎಂಥಹ ಸುಂದರ ಪದ.ಎಲ್ಲವನ್ನು ಅಲ್ಲಗಳೆಯಬಹುದು, ಆದರೆ ಆತ್ಮವನ್ನು ಅಲ್ಲಗಳೆಯಲಿಕ್ಕಾಗದು. ಎಲ್ಲವನ್ನು ತಿರಸ್ಕರಿಸಬಹುದು. ಆದರೆ ಆತ್ಮವನ್ನು ತಿರಸ್ಕರಿಸಲಿಕ್ಕಾಗದು. ಯಾವುದನ್ನು ಇಲ್ಲವೆಂದು ಹೇಳಬೇಕಾದರೆ ಯಾವುದು ಇರಬೇಕಾಗುತ್ತದೆಯೋ ಅದುವೇ ಆತ್ಮ. ಆತ್ಮಕ್ಕೆ ಹೆಸರಿಲ್ಲ, ಆದಕ್ಕೆ ಕೇವಲ ಲಕ್ಷಣವಿದೆ. ಆತ್ಮ ಅಂದರೆ ಸುಮ್ಮನೆ ವಿಸ್ತಾರವಾದದ್ದು. ಯಾವುದು ವ್ಯಾಪಿಸಿದೆಯೋ ಅದೇ ಆತ್ಮ.ಒಳಗಿದ್ದರೆ ಆತ್ಮ, ಹೊರಗಿದ್ದರೆ ಪರಮಾತ್ಮ.

“ಮನಸ್ಸೇ” ಮನುಷ್ಯ. ನಮ್ಮ ಶರೀರ ಬಹಳ ದೊಡ್ಡದಲ್ಲ. ಮನಸ್ಸೇ ಬಹಳ ಮಹತ್ವದ್ದು. ಶರೀರದಿಂದ ಮನಸ್ಸನ್ನು ಹೀಗೆ ಬದಿಗೆ ಸರಿಸಿಬಿಟ್ಟರೆ, ಮನುಷ್ಯನೇ ಇಲ್ಲ. ಎಂಥ ಅದ್ಭುತವಾದ ಮನಸ್ಸು. ಅದು ಏನು ಅಂತ ನಮಗೆ ಗೊತ್ತೇ ಇಲ್ಲ. ಎಷ್ಟು ಆಶ್ಚರ್ಯವಿದೆ, ಎಲ್ಲರೂ ಬಳಸುತ್ತೇವೆ, ಎಲ್ಲರಿಗೂ ಗೊತ್ತಿದೆ, ಆದರೆ ಏನು ಅಂತಗೊತ್ತಿಲ್ಲ. ನಾವೆಲ್ಲರೂ ಕನಸು ಕಾಣುವವರೇ. ನಮಗೆಲ್ಲರಿಗೂ ನಮ್ಮ ಜಗತ್ತೇ ಬೇರೆ. ನನ್ನ ಜಗತ್ತೇ ಬೇರೆ. ನಿಮ್ಮ ಜಗತ್ತೇ ಬೇರೆ. ಅದು ಮಾನಸಿಕ ಜಗತ್ತು. ಅವರವರ ಜಗತ್ತಿನಲ್ಲಿ ಅವರು ಮಾತ್ರ ಇರುತ್ತಾರೆ. ಒಬ್ಬರ ಜಗತ್ತಿನಲ್ಲಿ ಇನ್ನೊಬ್ಬರು ಪ್ರವೇಶ ಮಾಡುವುದೇ ಕಷ್ಟ. ಆದ್ದರಿಂದ ದೈವಿಕ ಸಾಕ್ಷಾತ್ಕಾರಕ್ಕಾಗಿ ಮನಸ್ಸನ್ನು ಸದಾಕಾಲ ಶುಭ್ರ ಮತ್ತು ಪ್ರಶಾಂತವಾಗಿ ಇಟ್ಟುಕೊಳ್ಳಬೇಕು. ಹೀಗೆ ಇರಬೇಕಾದರೆ ಈ ದೈವಿಕ ಜಗತ್ತನ್ನು ಪ್ರೀತಿಸಬೇಕು, ನಗುಮೋಗದಿಂದ ಬಾಳಬೇಕು. ಪ್ರಕೃತಿಯನ್ನು ಆರಾಧಿಸಬೇಕು. ಅಲ್ಲಮಪ್ರಭುಗಳು ಹೇಳಿರುವಂತೆ ‘ಬಯಲು ಬಯಲನೆ ಬಿತ್ತಿ ಬಯಲು ಬಯಲನೆ ಬೆಳೆದು . . . ನಿಮ್ಮ ಪೂಜಿಸಿದವರು ಮುನ್ನವೆ ಬಯಲಾದರು, ನಾ ನಿಮ್ಮ ನಂಬಿ ಬಯಲಾದೆಗುಹೇಶ್ವರ’ ಎಂದು ನುಡಿದರು.



ಸುತ್ತೂರು ಶ್ರೀಕ್ಷೇತ್ರದಲ್ಲಿ ಪ್ರವಚನ ನೀಡುತ್ತಿರುವ ಪೂಜ್ಯಶ್ರೀ ಸಿದ್ಧೇಶ್ವರ ಮಹಾಸ್ವಾಮಿಗಳು
ಚಿತ್ರದಲ್ಲಿ ಶ್ರದ್ಧೆಯಿಂದ ಪ್ರವಚನ ಆಲಿಸುತ್ತಿರುವ ಶ್ರೋತೃಗಳು.